

[ఊడల మర్రి]

ఆ మరుసటి రోజు జరుగనున్న పంచాయితీ ఎలక్షనుకు గానూ ఆ సాయంత్రా నికల్లా వీరాపురం చేరుకున్నాం. జనరల్ ఎలక్షన్ కయితే తక్కువ సిబ్బందే ఉండేది. అదసలే పంచాయితీ ఎలక్షను అయినందు వల్ల మా ఎలక్షను సిబ్బందే ఓ చిన్న స్టేజు బెటాలియనంత ఉంది. అంటే లెక్క ప్రకారం ముప్పయిమందన్నమాట! పోలింగు కేంద్రమైన ఎలిమెంటరీ స్కూలు ముందు ఓ బోరింగు ఉండటంతో అందరం ఒక్కసారి దాని మీదికి దాడి జరిపాం ముఖ ప్రక్షాళన కోసం. ఓ అరగంటకి అందరి ముఖాలూ శుభ్రమయి కాంతివంతంగా కనబడసాగాయి.

అప్పటికే పొద్దు కుంకింది. మెలమెల్లగా చీకట్లు ఆ పల్లెనంతటినీ ఆక్రమించుకోవడం ప్రారంభించాయి. మా పోలింగు కేంద్రానికి కరెంటు లేదు. ఊళ్లోనించి రెండు పెట్రోమాక్స్ లెట్లను మోసుకుని వచ్చారు తలార్లు. ఆ రెండింటిలోనూ మిరుమిట్లు గొలిపే కాంతి ఒక్కదానికీ లేదు. ఒకటి ఉదయించే సూర్యుడిలా ఉంటే మరొకటి అస్తమించబోతున్న సూర్యుడిలా ఉంది.

“మనందరికీ భీమప్ప గారింట్లో భోజనాలు అరేంజి చేశారట” కాసేపటికి అందరం వెళ్ళి భోజనాలు చేసి వద్దాం! అంటూ అందరినీ ఉద్దేశించి చెప్పాడు ఎలక్షను ఆఫీసరు.

“ఓకే. అలాగే సార్!” అన్నారెవరో మహా ఉత్సాహంగా.

“భోజనానికి వెళ్ళేవరకయినా వర్క్ చేసుకుంటాం సార్!” అన్నారు మరెవరో.

“అలాగే సార్! కవర్ల మీద పంచాయితీ పేరు రాయడం బ్యాలెట్ పేపర్ల వెనక సీలు కొట్టడం అవీ పూర్తి చేసుకుంటే భోంచేసి వచ్చాక తక్కిన పనులు చేసుకోవచ్చు!” అన్నాను నేను.

“ఇప్పటికే నీరసంగా ఉంది. భోంచేశాకే ఏ పని అయినా మొదలు పెట్టగలం!” అన్నాడు నీరసంగా మా హనుమంతరాయుడు. ఆయనా నేను సహోపాధ్యాయులం. నేను తెలుగు టీచర్నీ, ఆయన హిందీ టీచరూ. నా మూలవేతనం ఆయన మూలవేతనం కంటే తక్కువ కావడంతో ఆయన్ని పోలింగు ఆఫీసరుగానూ, నన్ను

అసిస్టెంటు పోలింగు ఆఫీసరుగానూ వేశారు.

మా హనుమంతరాయుడు అన్నది ఎలక్షన్ ఆఫీసరు విన్నారేమో అందుకే --
“భోంచేసుకుని వచ్చాకే పని మొదలు పెట్టవచ్చులెండి... ఎంతసేపూ... అనంటూనే
కొద్ది దూరంలో నిలుచుని ఏదో బాతాఖానీ కొడుతున్న కానిస్టేబుల్స్‌ని ఉద్దేశించి -
“ఏమండి కానిస్టేబుల్స్! మేం ఒక అరగంటలో భోజనాలు పూర్తి చేసుకుని వచ్చేస్తాం
మీరిక్కడే ఉండండి - జాగ్రత్త ఎవర్నీ రానీయకండి! మీకు భోజనాలని తలారితో
ఇక్కడికే పంపే ఏర్పాటు చేస్తాం సరేనా!” అన్నాడు ఎలక్షన్ ఆఫీసరు. వాళ్ళు ‘ఊ’
అన్నారో ‘ఉహూ’ అన్నారో కూడా చూడకుండా “ఊ అందరం పోదాం పదండి
సార్!” అంటూనే గబగబ అడుగులు వేయసాగాడు. అందరం ఉత్సాహంగా ఆయన్ని
అనుసరించాం.

* * *

రెండు పంక్తులు తీరి అందరం ఆవురావురుమంటూ భోం చేస్తున్నాం. మాకు
కొద్దిదూరంలో ఘనమైన చెక్క కుర్చీలో హందాగా కూచుని ఉన్నాడో భీమప్ప.

“సర్పంచు పదవికి ముప్పయి అయిదేళ్ళనుంచి నేనే పోటీ చేస్తూ పెద్ద మెజారిటీతో
గెలుస్తూ వచ్చినాను సార్! గవర్నమెంట్‌ళ్ళ ఈసారి మా ఊరి సీటుని షెడ్యూల్లు
కులాల వాళ్ళకి రిజర్వు చేశారు కదా... అందుకే పోటీ చేయడంలేదు.” అన్నాడు
భీమప్ప. అంతవరకూ మాట్లాడుతున్న వాడల్లా ఆపి భోజనాలు చేస్తోన్న మావంక
ఓసారి చూశాడు.

భీమప్ప పేరులోనే కాదు ఆకారంలో కూడా భీముడి లాగానే ఉన్నాడు. మనిషిలో
రాజసం ఉట్టిపడుతోంది. నిడుపాటి విగ్రహం, బుర్ర మీసాలూ, రోల్లుగోల్లు ఫ్రేమ్
ఉన్న కళ్ళతోడూ అతని హందాతనాన్ని రెట్టింపు చేస్తున్నాయి. మెర్యూరీ లైట్
వెలుతుర్లో అతని పంచే, చొక్కా మరింత తెల్లగా మెరిసిపోతున్నాయి.

“ఇంతకీ మీ క్యాండిడేట్‌ని చూపనే లేదు!” అడిగాడు ఎలక్షన్ ఆఫీసరు.

పెళ్ళికి వెళ్ళి, పెళ్ళి కొడుకును చూడకుండా ఎవరైనా ఉంటారా? మా
ఎలక్షన్‌ఆఫీసరుకి ఉన్న కుతూహలమే నాకూ ఉందాయె మరి!

“భోజనం అద్భుతంగా ఉంది!” అన్నాడు మా హనుమంతరాయుడు.

నిజానికి భోజనం అతి మామూలుగా ఉంది. కాకపోతే మాకున్న ఆకలి, అక్కడి
కొత్త పరిసరాలూ మా నాలుకలకి గొప్ప రుచుల్ని కలిగిస్తున్నాయి.

“అయితే, కాబోయే సర్పంచుని చూడాలని ముచ్చట పడుతున్నారా? ముందు
భోజనాలు కానీయండి! నిదానంగా చూద్దరు గానీ!” అన్నాడు భీమప్ప తాపేగా

అందరం భోజనాలు చేసేసి వరండాలో వేసి ఉన్న నల్ల కంబళి మీద వచ్చి
కూచున్నాం.

వరండా ముందున్న గాటి పట్లకు నాలుగు జతల దేశపు ఎద్దుల్ని కట్టేసి ఉన్నాయి.
ట్యూబ్‌లైట్లు వెలుతుర్లో వాటి కొమ్ములు నిగనిగలాడుతున్నాయి. మమ్మల్ని వింతగా
చూస్తూ ఉన్నాయి ఎద్దులు.

పెద్ద స్త్రీలు కంచంలో తాంబూలం ఉంచారు మాముందర. ఇష్టమున్న వాళ్ళు

తాంబూలం వేసుకుంటున్నారు. మరికొందరు సిగరెట్లు వెలిగించారు. నేను రెంటినీ సేవించడానికి ఉపక్రమించాను.

అందరితో పాటు భీమప్ప అక్కడ కూచోలేదు. అటూ ఇటూ పచార్లు చేస్తూ ఉన్నాడు.

ఎద్దులకి శెనగపొట్టు వేస్తున్నాడు ఓ జీతగాడు.

"ఏంసార్! ఎలక్షను ఆఫీసరుగారూ! మాకాండేట్ చూడల్లంటిరే! చూడండి మల్ల... అగ్గో వాడే! పేరు ఓబులుగాడు." అన్నాడు భీమప్ప - ఎద్దులకి పొట్టువేస్తున్న జీతగాడిని చూపిస్తూ.

అందరం ఒక్కసారి జీతగాడివైపు చూపులు సారించాము. పాతకాలపు సల్లాడం (నిక్కరుకీ, డ్రాయరుకీ మధ్యస్తంది) చిరిగిన గుడ్డ బనియనూ, చింపిరి నెత్తికి మాసిపోయి ఉన్న ఎరుపు గల్ల తువ్వాలు చుట్టి ఉన్నాడు. వయసు ఏబై లోపే ఉండవచ్చు. లేనితనం వల్లనేమో అతని శరీరం శుష్కించి నల్లగా కమిలి పోయినట్టుంది.

"మీరంతా ఆశ్చర్యపోతున్నారు. అవునా? ఈ గుడ్డి గవర్నమెంటు రిజర్వేషను పెట్టిందే! ఏంజేసేది మల్ల... ఎవరో మాలామాదిగ నాయాండ్రకి ఓట్టేపిచ్చి గెలిపిస్తే కొమ్ములు మొలుసుకొచ్చి మనల్నే కుమ్ముతారని నాకు బాగా తెలుసు. సార్! అందుకే మా జీతగానితోనే నామినేషను ఏపించినా ఎట్లా ఈ నాకొడుకు మాలనాయారే! ఈడయితే మనం యాడుండమంటే ఆడపడి వుంటాడు. చెప్పలిడిసే జాగాలో కూచోమంటే గమ్మున కుచ్చుంటాడు..." అంటూ భీమప్ప చెప్పకు పోతున్నాడు. మా వాళ్ళందరూ నోళ్ళు వెళ్లబెట్టి వింటున్నారు.

ఓబులేసు తన పనిలో నిమగ్నమయి ఉన్నాడు. భీమప్ప మాటలు కానీ, మా చూపుల్ని కానీ పట్టించుకునే స్థితిలో లేడు. అతనిలో తర్వాతి రోజు జరుగబోతున్న ఎలక్షన్ టెన్షన్ గానీ, గెలుస్తానా, లేదా అన్న ఆందోళన గానీ ఆదుర్దాగానీ నామమాత్రంగానైనా లేవు.

భీమప్ప దగ్గర్నించి సెలవు తీసుకుని మళ్ళీ పోలింగు కేంద్రానికి చేరుకున్నాం.

నా మనసులో మాత్రం భీమప్ప అన్న మాటలు - "ఎవరో మాలా మాదిగ నాయాండ్రకి ఓట్టేపిచ్చి గెలిపిస్తే కొమ్ములు మొలుసుకొచ్చి... గింగురు మంటున్నాయి. పట్టణ వాతావరణంలోనే పుట్టిపెరిగిన నాకు కులాల అంతరాలు గురించి తెలిసింది తక్కువేనేమో అనిపించింది."

"మొత్తానికి భీమప్ప అసాధ్యుడప్పా! ఈ ఊర్లో ఆయప్పకి మాంచి పలుకుబడి ఉంది. అవతల పోటీచేసే అభ్యర్థికి డిపాజిట్లు గల్లంతయినా ఆశ్చర్యపోవాల్సిన పనిలేదు" అన్నాడు మా హనుమంతరాయుడు.

నిజానికి మా హనుమంతరాయుడు పొరపాటున టీచరు అయినాడు గానీ... ఆయనసలు ఏ ఇంటిలిజెన్స్ డిపార్టుమెంటులోనో ఉండాల్సిన వాడు.

"అప్పుడే ఎంక్వయిరీ చేసినావా? అసాధ్యుడప్పా! నువ్వు!" అన్నాను.

పోలింగు ఆఫీసర్లు, పోలింగు క్లర్కులూ ఎలక్షన్ మెటీరియల్ని గోనెసంచుల నుంచి

బయటికి తీసి బ్యాల్‌బేట్ పత్రాల వెనక సంతకాలు చేయడంలోనూ, కవర్లమీద ఎలక్షను వివరాలు రాయడంలోనూ, ఉండిపోయారు. మెల్లగా నేనూ కవర్లు తీసుకున్నాను రాసేందుకు.

* * *

పోలింగు ఉదయం ఎనిమిది గంటలకి ప్రారంభమయి ఒంటిగంటతో ముగిసింది. దాదాపు 90 శాతం ఓట్లు పోలయినాయి. మధ్యాహ్నం భోజనం అక్కడికే పంపించాడు భీమప్ప. త్వరగా భోజనాలు చేసేశాం. 2 గంటలనుంచీ ఓట్ల లెక్కింపు మొదలయింది. సాయంత్రం నాలుగన్నర అవుతున్నట్టే ఊరు ఊరంతా మా స్కూలు ముందర నిలబడింది. ఎలక్షను ఫలితాల కోసం.

ఇసుకవేస్తే రాలనంత జనం!

జాతర కొచ్చినంత జనం!!

చెట్ల కొమ్మలమీద జనం!!

చుట్టూ ఉన్న మిద్దెల మీద జనం!!

ఎక్కడ చూసినా జనం - జనం జనం!!! ఒకటే జనం!!!

ఆడా, మగా, ముసలీ, ముతకా, పిల్లా పెద్దా, అందరూ కలగా పులగంగా అందరి మొహాల్లోనూ ఫలితాలు తెలుసుకోవాలనే ఆత్రం కొట్టవచ్చినట్లు కనిపిస్తోంది.

అయిదు గంటలు అవుతున్నట్టే ఎన్నికల ఫలితాలు ప్రకటించారు మా ఎలక్షను ఆఫీసరు. "ఓటులేసు 800 ఓట్ల మెజారిటీతో గెలిచాడు!" అంటూ

జనంలో గొప్ప కోలాహలం చెలరేగింది.

విజిల్స్ చప్పట్లు - వెరికేకలు - రెచ్చగొట్టే నినాదాలు మొదలయినాయి!

ఏంచేయాలో తోచని జనం భీమప్పకి 'జై' కొడుతున్నారు!

అంతమంది హర్షద్వానాలూ, కేరింతలూ మిన్నుముట్టుతున్నా అక్కడ ఎక్కడా ఓటులేసు జాడలేదు - అదేనాకు ఆశ్చర్యం కలిగిస్తోన్న విషయం.

"ఎక్కడండీ? గెలిచిన అభ్యర్థి? రమ్మనండి.... మాకు టైమయిపోతుంది భీమప్ప గారూ! అతను తొందరగా వస్తే సర్పంచుగా ప్రమాణ స్వీకారం చేయించేస్తే అక్కడితో మా పని పూర్తి అయిపోతుంది! అంటూ ఎలక్షను ఆఫీసరు భీమప్పతో అంటున్నాడు."

"వస్తాడు లెండి సార్!" అన్నాడు భీమప్ప. అతని మొహంలో తన ప్రత్యర్థి రామానాయుడి క్యాండేట్‌ని దెబ్బతీసిన ఆనందం తొణికసలాడుతోంది.

ఎక్కడినించో రానే వచ్చాడు ఓటులేసు. రాత్రి అతన్ని ఎట్లా చూశానో అచ్చం అట్లానే ఉన్నాడు. కాకపోతే తలకు కొంచెం చమురు రాసి దువ్వుకొని, తువ్వార్ని భుజాన వేసుకొని ఉన్నాడు. సల్లాడంలోనూ, బట్టబనియన్‌లోనూ పెద్ద మార్చేమీ లేదు.

ప్రమాణ స్వీకారం ఎలా ఉంటుందోనని చూడ్డానికే నేనాగదిలో కాచుకొని ఉన్నాను.

"రండి ఓటులేసు గారూ! లోపలికి!" అంటున్నాడు ఎలక్షను ఆఫీసరు.

అతను గదిలోకి అడుగు పెట్టడం లేదూ, సిగ్గుబడటం లేదు, అలాగని భయ పడుతున్నాడని చెప్పడానికి వీలులేదు. అది తరతరాలుగా అంటరానితనంలో దాగిన పిరికితనమేమో అనిపించింది నాకు.

“నేను బళ్ళోకి రాగూడదు సారూ! అదీగాక అక్కడ మా అయ్య ఉండాడు ఎట్లు సారూ! ఆడిగొచ్చేది! మీరంతా పెద్దోళ్ళు గాబట్టి అడ ఉండొచ్చు... నేను మాత్తరం అడికి రాలేను సామీ! నన్ను ఈడనే ఉణ్ణీయండి!” అన్నాడు ఓబులేసు.

“చూడండి ఓబులేసుగారూ! మనది ప్రజాస్వామ్య దేశం! కులాలకీ, మతాలకీ అతీతంగా ఉండే లౌకిక రాజ్యం మనది. ఇక్కడ పెద్దోళ్ళు చిన్నోళ్ళు అన్న తేడాలు ఉండనేకూడదు. అందరూ సమానం ఇక్కడ. తక్కువ కులాల్ని పైకి తేవాలనే ప్రభుత్వం ఇలా రిజర్వేషన్లని పెట్టింది. కాబట్టే మీరు ఎన్నికయినారు. నా మాట విని రండి ఓబులేసుగారూ!” అంటూ ఎలక్షన్ ఆఫీసరు ఓ మినీ లెక్చరిచ్చాడు. చివరి వాక్యం తప్ప ఆ ఓబులేసుకు ఒక్క ముక్క కూడా అర్థమయి ఉండదనిపించింది నాకు.

అందుకే మౌనంగా బిక్కు బిక్కు మంటూ చూస్తూ ఉన్నాడు ఓబులేసు.

“సర్పంచుగా గెలిచాక ప్రమాణస్వీకారం చేయక తప్పదు పదండీ!” అంటూ అక్కడ ఉన్న పోలింగ్ ఆఫీసర్లంతా చెప్పేటప్పటికి -

“మా అయ్య ఎదురంగ నేను కూసోవల్లా? నా వల్ల గాదు సామీ! నన్నిడిసి పెట్టండి! నన్నిట్లు బలవంతంజేస్తే ఎట్లు? అంటూ ఏడుపు మొహం పెట్టాడు ఓబులేసు.”

“మీరయినా చెప్పండి భీమప్పగారూ! ఆయన్ని లోపలికి రమ్మని!” ఎలక్షను ఆఫీసరు నిస్సహాయంగా చూస్తూ అన్నాడు.

“నేనేంది చెప్పేది! వాన్ని పట్టుకోని అండీ, గుండీ, గారు, గీరూ అంటే ఇంటాడా ఆ మాల నాకొడుకు నేను పిలుస్తాను సూడండి ఒరేయ్! ఓబుళుగా! రావోయ్!! నీయమ్మ లోపలికి రా!”

భీమప్ప పలుకు వినబడేసరికి రక్కున లోపలికి వచ్చేశాడు ఓబులేసు.

“ఏమండీ, ఎలక్షను ఆఫీసరుగారూ! నాదొక్కమాట...” ఈ గది పెద్దదేకదా, ఇంకా చాపలూ, కంబళ్ళూ తెప్పిస్తానూ. కింద కూచుని ప్రమాణ స్వీకారం చేయించండి! సరిపోతుంది. అందరికీ సరిపోయేటన్ని కుర్చీలు లేవు కదా! అన్నాడు భీమప్ప.

ఓబులేసు తనకు ఎదురుగా కుర్చీలో కూచోవడం భీమప్ప సహించలేడని మాకందరికీ అర్థమయిపోయింది.

సారీ అండీ, భీమప్పగారూ! ప్రమాణస్వీకారం చేయించడం నేలమీద వీలుకాదు, అది సాంప్రదాయం కూడా కాదు. మీరు ఏమనుకోకుండా ప్రేక్షకుల్లో కూచోండి! అంటూ భీమప్పకి చాప చూపించాడు ఎలక్షను ఆఫీసరు.

కళ్ళల్లో నిప్పులు కురవడం ఎలాగో అప్పుడు చూశాను భీమప్ప కళ్ళల్లో...

మింగలేక, కక్కలేక గొంతులో ఏదో అడ్డుపడ్డట్టు గుడ్లు మిటకరిస్తూ ప్రేక్షకుల్లో మాముందు కూలబడ్డాడు భీమప్ప.

ప్రమాణ స్వీకారం పూర్తయింది.

ఉప సర్పంచి ఎన్నిక కూడా పూర్తయింది.

జనం అంతా ఎక్కడివాళ్ళు అక్కడే వెళ్ళిపోయారు.

ఇక జరగాల్సిందల్లా ఓట్లు పెట్టేల్సీ, ఎలక్షన్ మెటీరియల్స్ తిరిగి అంతా లారీకి ఎక్కించి మేము బయల్దేరడమే.

అయితే - అక్కడే వచ్చింది చిక్కు! చావు కబురు చల్లగా చెప్పాడు మా లారీడ్రైవరు. 'లారీ చెడిపోయిందంటూ' అప్పటికి ఏడున్నర అవుతోంది.

చీకటి ముసురుకుంది.

మధ్యాహ్నం తిన్న అన్నం ఎప్పుడో అరిగిపోయింది.

ఇప్పుడు కడుపులో ఆకలి కేకలు మొదలవుతున్నాయి.

మరో లారీ తేవడానికి పట్నానికి వెళ్ళాలన్నా కూడా సాయంత్రం అయిదుగంటల తర్వాత ఆ ఊరికి బస్సులేదాయే!

ఆ రాత్రి భీమప్ప మమ్మల్ని ఎవర్నీ భోజనానికి ఆహ్వానించ లేదు.

* * *

రాత్రి పదిగంటలయింది.

ఆకలితో నిద్రరావడంలేదు. ఊరికే అట్లా కళ్ళు మూసుకుని పడుకున్నాం అంతా!

ఏదో మాటలు వినబడితే లేచి చూశాను.

తలారి చుట్టూ గుమిగూడారు మా వాళ్ళు.

"భలే తన్నిరిలే సారూ! తన్నాటకం అంటే అట్లా ఇట్లా తన్నాట్కం గాదులే! వానికి అట్లే జరగాల్సింది!" అంటున్నాడు తలారిరాముడు.

"ఎందుకు తన్నడం?" అన్నాను నేను.

"ఏందిసార్ అట్లాంటావు? భీమప్ప అయ్యంటే ఏందనుకుంటేవి ఈ సుట్టు పక్కల పల్లెల్లో ఆయనంటే ఎంతపేరూ ఏంకతా? అట్లా అయ్యముందర కుర్చీలో కుచ్చంటాడా వాడు? ఆయన పానం ఓర్సుగుంటుందా! అందుకే చెలుకోలు తీసుకోని వాయించి పారేసినాడు. అట్ల గొట్టకపోతే ఈడికి కండ్లు నెత్తిమీదికి రావా? మీరు ఏందో చెప్పినారే అనుకోండి. ఆ నా కొడుక్కన్నా బుద్ధుండ మన్నేదా?" అంటూ సాధారణమైన విషయంగా చెబుతున్నాడు తలారి.

నా మనసు చివుక్కుమంది.

ఎన్ని రిజర్వేషన్లు కల్పించినా దశదిశలూ వ్యాపించిన ఈ వ్యవస్థ ఊడలమర్రి కింద ఏమొక్కయినా బతుకుతుందా అనిపించింది ఆ క్షణంలో.

(ఆహ్వానం, ఆగస్టు'93)